

الله اكبر، الله اكبر، اشهد ان لا اله الا الله، اشهد ان محمدا رسول الله، حي على الصلاة، حي على الفلاح، قد قامت

الصلاة، قد قامت الصلاة ، الله اكبر، الله اكبر، لا اله الا الله -

پھر جب صبح ہوئی تو میں نے رسول اللہ کے پاس آکر آپ کو اپنا خواب سنایا۔ آپ نے فرمایا : انشاء اللہ یہ خواب سچا ہے۔ پس بلال کے ساتھ جاؤ اور اسے وہ سکھاؤ جو تم نے دیکھا ہے تا کہ وہ اسی کے مطابق اذان دے۔ اس کی آواز تجھ سے بہتر ہے۔

پس بلال کے ساتھ چلا۔ پھر میں اسے سکھا تا گیا اور وہ اذان دیتا گیا۔ عمر بن خطاب نے اپنے گھر میں اسے سنا چنانچہ وہ اپنی چادر کھینچتے ہوئے نکلے اور کہنے لگے : اے اللہ کے رسول ! قسم ہے اس کی جس نے آپ کو حق کے ساتھ مبعوث کیا ہے ! بہ تحقیق میں نے بھی وہی خواب دیکھا ہے جو اس نے دیکھا ہے۔ رسول اللہ نے فرمایا : اللہ کا شکر ہے۔ (۱)

ابن ماجہ نے اسے درج ذیل دو سندوں کے ساتھ نقل کیا ہے :

۳۔ ہم سے ابو عبید محمد بن میمون مدنی نے بیان کیا کہ اسے محمد بن سلمہ حرا نے ، اسے محمد بن اسحاق نے ، اسے محمد بن ابراہیم تیمی نے ، اسے محمد بن عبد اللہ بن زید نے اور اسے اس کے والد نے خبر دی کہ رسول اللہ نے بگل (کے استعمال) کا ارادہ کیا پھر آپ کے حکم سے ناقوس تیار کیا گیا۔ تب عبد اللہ بن زید نے خواب دیکھا....

۴۔ ہم سے محمد بن خالد بن عبد اللہ واسطی نے نقل کیا کہ اسے اس کے والد نے ، اسے عبد الرحمان بن اسحاق نے ، اسے زہری نے ، اسے سالم نے اور اسے اس کے والد نے خبر دی کہ رسول اللہ نے لوگوں سے انہیں نماز کے لئے بلانے کی ترکیب کے بارے میں مشورہ کیا تو لوگوں نے بگل کی تجویز دی لیکن آپ نے یہود سے (مشابہت) کی وجہ سے اسے ناپسند کیا۔ پھر لوگوں نے ناقوس کی تجویز دی لیکن آپ نے نصاری (سے مشابہت) کی وجہ سے اسے ناپسند کیا۔ پھر اسی رات ایک انصاری نے جس کا نام عبد اللہ بن زید تھا اور عمر بن خطاب نے خواب میں اذان کا مشاہدہ کیا۔

زہری کہتا ہے : بلال نے نماز صبح کی اذان میں الصلاة خیر من النوم کا اضافہ کیا اور رسول اللہ نے اس کی تائید کی۔ (۲)

اسے ترمذی نے درج ذیل سند کے ساتھ نقل کیا ہے :

۵۔ ہم سے سعد بن یحییٰ بن سعید اُموی نے بیان کیا کہ اسے اس کے والد نے ، اسے محمد بن اسحاق نے ، اسے محمد بن ابراہیم بن حارث تیمی نے ، اسے محمد بن عبد اللہ بن زید نے اور اسے اس کے والد نے خبر دی کہ جب صبح ہوئی تو ہم رسول اللہ کے پاس آئے اور میں نے آپ کو اس خواب کے بارے میں بتایا۔ الخ ۶۔ ترمذی کہتے ہیں کہ اس حدیث کو ابراہیم بن سعد نے محمد بن اسحاق سے نقل کیا ہے جو اس حدیث سے زیادہ کامل اور زیادہ طویل ہے۔ اس کے بعد ترمذی کہتے ہیں : عبد اللہ بن زید سے مراد ابن عبد ربہ ہے۔ ہم نے نہیں دیکھا کہ اس نے اس واحد حدیث جو اذان کے بارے میں ہے کے علاوہ رسول اللہ سے کوئی اور صحیح روایت نقل کی ہو۔ (۳)

یہ وہ روایات ہیں جنہیں سنن کے مولفین نے نقل کیا ہے۔ ان سنن کا شمار صحاح ستہ میں ہوتا ہے۔ چونکہ ان معروف سنن کی اہمیت دیگر کتب مثلاً سنن دارمی ، دارقطنی ، طبقات ابن سعد اور سنن بیہقی کی روایات سے زیادہ ہے اس لئے ان کی خاص حیثیت کو مد نظر رکھتے ہوئے ہم نے ان معروف سنن کی روایات کو دیگر کتب میں مذکور روایات سے جدا کیا منتخب کیا ہے۔

---حوالہ جات:

- ۱۔ دیکھئے سنن ابو داؤد، ج ۱، ص ۱۳۴-۱۳۵، حدیث نمبر ۴۹۸-۴۹۹۔
- ۲۔ دیکھئے سنن ابن ماجہ، ج ۱، ص ۲۳۳، باب بدء الاذان، نمبر ۷۰۷۔
- ۳۔ دیکھئے سنن ترمذی، ج ۱، ص ۳۶۱، باب ماجاء فی بدء الاذان، نمبر ۱۸۹۔

---ماخوذ از کتاب:

اذان میں ”حی علی خیر العمل“ کی شرعی حیثیت

اہل بیت علیہم السلام کی رکاب میں، عالمی مجلس اہل بیت (۱۹)

موضوع : فقہ

مولف : شیخ عبد الامیر سلطانی۔ تحقیقی کمیٹی ۔ مترجم : شیخ محمد علی توحیدی

نظر ثانی: شیخ سجاد حسین۔ کمپوزنگ: شیخ غلام حسن جعفری

اشاعت: اول ۲۰۱۸۔ ناشر: عالمی مجلس اہل بیت ۔ جملہ حقوق محفوظ ہیں